

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrīmadvālmīkīyarāmāyaṇam

॥ sundarakāṇḍam ॥

ekapañcāśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
ekapañcāśaḥ sargaḥ

*śrīrāmaprabhāvaṃ varṇayatā hanumatā rāvaṇasya
prabodhanam*

*taṃ samīkṣya mahāsattvaṃ sattvavān harisattamaḥ |
vākyamarthavadavyagrastamuvāca daśānanam || 5.51.1 ||*

*ahaṃ sugrīvasandeśādiha prāptastavāntike |
rākṣaseśa harīśastvāṃ bhrātā kuśalamabravīt || 5.51.2 ||*

*bhrātuḥ śṛṇu samādeśaṃ sugrīvasya mahātmanaḥ |
dharmārthasahitaṃ vākyamiha cāmutra ca kṣamam || 5.51.3 ||*

*rājā daśaratho nāma rathakuñjaravājimān |
piteva bandhurlokasya sureśvarasamadyutiḥ || 5.51.4 ||*

*jyeṣṭhastasya mahābāhuḥ putraḥ priyatarāḥ prabhuḥ |
piturnideśānniṣkrāntaḥ praviṣṭo daṇḍakāvanam || 5.51.5 ||*

*lakṣmaṇena saha bhrātrā sītayā saha bhāryayā |
rāmo nāma mahātejā dharmyaṃ panthānamāśritaḥ || 5.51.6 ||*

*tasya bhāryā janasthāne bhraṣṭā sīteti viśrutā |
vaidehasya sutā rājño janakasya mahātmanaḥ || 5.51.7 ||*

*mārgamāṇastu tāṃ devīm rājaputraḥ sahānujaḥ |
ṛṣyamūkamanuprāptaḥ sugrīveṇa ca saṅgataḥ || 5.51.8 ||*

tasya tena pratijñātaṃ sītāyāḥ parimārgaṇam |
sugrīvasyāpi rāmeṇa harirājyaṃ niveditum || 5.51.9 ||

tatastena mṛdhe hatvā rājaputreṇa vālinam |
sugrīvaḥ sthāpito rājye haryṛkṣāṇāṃ gaṇeśvaraḥ || 5.51.10 ||

tvayā vijñātapūrvaśca vālī vānarapuṅgavaḥ |
sa tena nihataḥ saṅkhye śareṇaikena vānaraḥ || 5.51.11 ||

sa sītāmārgaṇe vyagraḥ sugrīvaḥ satyasaṅgaraḥ |
harīn sampreṣayāmāsa diśaḥ sarvā harīśvaraḥ || 5.51.12 ||

tāṃ harīṇāṃ sahasrāṇi śatāni niyutāni ca |
dikṣu sarvāsu mārgante hyadhaścopari cāmbare || 5.51.13 ||

vainateyasamāḥ kecit kecit tatrānilopamāḥ |
asaṅgagatayaḥ śīghrā harivīrā mahābalāḥ || 5.51.14 ||

ahaṃ tu hanumānnāma mārutasyaurasāḥ sutaḥ |
sītāyāstu kṛte tūrṇaṃ śatayojanamāyatam || 5.51.15 ||

samudraṃ laṅghayitvaiva tvāṃ didṛkṣurihāgataḥ |
bhramatā ca mayā dr̥ṣṭā gr̥he te janakātmajā || 5.51.16 ||

tad bhavān dr̥ṣṭadharmārthastapaḥ kṛtaparigrahaḥ |
paradārān mahāprājña noparoddhum tvamarhasi || 5.51.17 ||

nahi dharmaviruddheṣu bahvapāyeṣu karmasu |
mūlaghātīṣu sajjante buddhimanto bhavadvidhāḥ || 5.51.18 ||

kaśca lakṣmaṇamuktānāṃ rāmakopānuvartinām |
śarāṇāmagrataḥ sthātum śakto devāsuresvapi || 5.51.19 ||

na cāpi triṣu lokeṣu rājan vidyeta kaścana |
rāghavasya vyalīkaṃ yaḥ kṛtvā sukhamavāpnuyāt || 5.51.20 ||

tat trikālahitam vākyam dharmyamarthānuyāyi ca |
manyasva naradevāya jānakī pratidīyatām || 5.51.21 ||

dr̥ṣṭā hīyam mayā devī labdham yadiha durlabham |
uttaram karma yaccheṣam nimittam tatra rāghavaḥ || 5.51.22 ||

lakṣiteyam mayā sītā tathā śokaparāyaṇā |
gr̥he yām nābhijānāsi pañcāsyāmiva pannagīm || 5.51.23 ||

neyam jarayitum śakyā sāsuraairamarairapi |
viśasam spr̥ṣṭamatyartham bhuktamannamivaujasā || 5.51.24 ||

tapah santāpalabdhaste so'yam dharmaparigrahaḥ |
na sa nāśayitum nyāyā ātmaprāṇaparigrahaḥ || 5.51.25 ||

avadhyatām tapobhiryām bhavān samanupaśyati |
ātmanaḥ sāsuraidevairhetustatrāpyayam mahān || 5.51.26 ||

sugrīvo na ca devo'yam na yakṣo na ca rākṣasaḥ |
mānuṣo rāghavo rājan sugrīvaśca harīśvaraḥ |
tasmāt prāṇaparitrāṇam katham rājan kariṣyasi || 5.51.27 ||

na tu dharmopasaṃhāramadharmaphalasaṃhitam |
tadeva phalamanveti dharmāścādharmānāśanaḥ || 5.51.28 ||

prāptam dharmaphalam tāvad bhavatā nātra saṃśayaḥ |
phalamasyāpyadharmasya kṣiprameva prapatsyase || 5.51.29 ||

janasthānavadham buddhvā vālinaśca vadham tathā |
rāmasugrīvasakhyam ca buddhyasva hitamātmanaḥ || 5.51.30 ||

kāmam khalvahamapyekaḥ savājirathakuñjarām |
lañkāṃ nāśayitum śaktastasyaiṣa tu na niścayaḥ || 5.51.31 ||

rāmeṇa hi pratijñātaṃ haryṛkṣagaṇasannidhau |
utsādanamamitrāṇāṃ sītā yaistu pradharṣitā || 5.51.32 ||

apakurvan hi rāmasya sākṣādapi purandarah |
na sukhaṃ prāpnuyādanyaḥ kiṃ punastvadvidho janaḥ || 5.51.33 ||

yāṃ sītetyabhijānāsi yeyaṃ tiṣṭhati te grhe |
kālarātrīti tāṃ viddhi sarvalaṅkāvināśinīm || 5.51.34 ||

tadalaṃ kālapāśena sītāvigraharūpiṇā |
svayaṃ skandhāvasaktena kṣemamātmani cintyatām || 5.51.35 ||

sītāyāstejasā dagdhāṃ rāmakopapradīpitām |
dahyamānāmimāṃ paśya purīm sātṭapratolikām || 5.51.36 ||

svāni mitrāṇi mantrīṃśca jñātīn bhrāttṛn sutān hitān |
bhogān dārāṃśca laṅkāṃ ca mā vināśamupānaya || 5.51.37 ||

satyaṃ rākṣasarājendra śṛṇuṣva vacanaṃ mama |
rāmadāsasya dūtasya vānarasya viśeṣataḥ || 5.51.38 ||

sarvāḷlokān susaṃhr̥tya sabhūtān sacarācarān |
punareva tathā sraṣṭuṃ śakto rāmo mahāyaśāḥ || 5.51.39 ||

devāsuranarendreṣu yakṣarakṣorageṣu ca |
vidyādhareṣu nāgeṣu gandharveṣu mṛgeṣu ca || 5.51.40 ||

siddheṣu kinnarendreṣu patattriṣu ca sarvataḥ |
sarvatra sarvabhūteṣu sarvakāleṣu nāsti saḥ || 5.51.41 ||

yo rāmaṃ prati yudhyeta viṣṇutulyaparākramam |
sarvalokeśvarasyeha kṛtvā vipriyamīdṛśam |
rāmasya rājasimhasya durlabhaṃ tava jīvitam || 5.51.42 ||

devāśca daityāśca niśācarendra
gandharvavidyādharanāgayakṣāḥ |
rāmasya lokatrayanāyakasya
sthātum na śaktāḥ samareṣu sarve || 5.51.43 ||

brahmā svayambhūścaturānāno vā
rudrastrinetrastripurāntako vā |
indro mahendraḥ suranāyako vā
sthātum na śaktā yudhi rāghavasya || 5.51.44 ||

sa sauṣṭhavopetamadīnavādinaḥ
kaperniśamyāpratimo'priyaṃ vacaḥ |
daśānanaḥ kopavivṛttalocanaḥ
samādiśat tasya vadhaṃ mahākapeḥ || 5.51.45 ||

|| ityārṣe śrīmadrāmāyaṇe vālmīkīye ādikāvye
sundarakāṇḍe ekapañcāśaḥ sargaḥ ||